

ንኢየሱስ አብ ጉዕዞ ሕይወትና ነላልዮ

ንባብ: ሉቃስ 24:13~35

ዘሎናዮ እዋን ዘመነ ትንሣኤ ተባሂሉ ዝፍለጥ ብሉጽ ጊዜ ቅድስናን ምስ አምላኽ ክንራኽብ ዝሕግዘና እዋን እዩ። ሕይወትና ሓቀኛ ትርጉሙን ዓላምኡን ዝረክብ ንአምላኽ ክረክብ እንከሎ እዩ። “ነፍሰይ አባኻ ጥራሕ ዕረፍቲ ትረክብ” ዝብል ብዘይ አምላኽ ሕይወትና አብ ስቓይ ከም ዝነብር ንርዳእ። አምላኽ ዘይብሉ ሕይወት ደቂ ሰብ እንስሳዊ ብህሪ ስለ ዝመርሖ ክፉእ ክገብር ኩሉ ጊዜ ጊዜ አይወስደሉን እዩ። አብ ዓለምና እንርእዮ ዘሎና ክፍአት ምጭኽኻን አብ መንጎ ሰባት፣ ወግእ ዓመጽ ንሓቂ ቦቲ ንስኻ ጥራሕ እትደልዮ ክትመርሖ ምድላይ፣ ንሰባት አብ ጥቕምኻን አገልግሎትኻን ጥራሕ ከም ዝውዕሉ ምግባር፣ ናይ ካልኦት ጸገም ከም ሓንቲ ዘይብጽሓኻ ገርካ ምሕሳብ ንዓለምና እቲ ዝኸበደ ፈውሲ ዘይርከቦ ሕግም ኮይንዎ ንርኢ አሎና። ሰባት መአዝናም አጥፊአም መገዲ አምላኽ ሓዲጎም ንጸጋም ዝወፍሩ ውሑዳት አይኮኑን፣ አምላኽ አየድልየናን እዩ ዘለኽዎ ይሕሸኒ ብዘይ አምላኽ ክነብር ጸገም የብለይን እናተባህለ ክዝረብን ክንገርን ክንርኢ ክንሰምዕ አይወሓደን እዚ ኹሉ ንአምላኽ አብ ሕይወትና ቦታ ምስ ከላእናዮ ዝፍጠር እዩ።

ንአምላኽ አብይ ክንረኽቦ ንኻእል? ከመይ እንተ ገበርና እዩ ዝርከብ/ ክንረኽቦ መን ክሕግዘና ይኻእል። መልስና አብ ወንጌል ተመርኩስና እንተ ረአናዮ ሓቀኛ መልሲ ክንረኽብሉ ንኻእል። ሕይወትን ርድኢትን ናይ ቀዳሞት ተኸተልቲ ኢየሱስ አብነትና እዩ። ብሓፈሻ እንተ ረኤና ድሕሪ ትንሣኤ ነቲ ተንሣኤ ዝብል ምእማን ከጸገም ንርእዮ። ኢየሱስ ካብ ሞት ትንሣኤ ንዝብል ክአምኑ አጸጊሙ ንረኽቦ። ንሓዋርያት ደመና ጸልማት የንጸላልዎም ነቶም ተንሣኤ ርኢናዮ ተዛሪቡና ንዝበሉ አይአምንዎም። ቶማስ አእዳወይ አብቲ ዝተወግኤ ጎኑ እንተ ዘይአእቶኹ ነቲ ብሽንካር ዝተሰመረ አእዳወን አእጋሩን እንተ ዘይረምሰስኩ አይአምንን እናበለ ደፊሩ ተዛሪቡ። ማርያም መግደላዊት ንጎይታና ረኽቢዮ ምስ በለት ሓደ አይአመናን። ክንአምን ወንጌል ክነንብብ አሎና፣ ንኢየሱስ አብ ርድኢትና ጥራሕ ክንውስኖ የብላንን። እምነት ፍልጠት አይኮነን እምነት ህያብ አምላኽ እዩ። ፍልጠት አብ እምነት የብጽሓና። እምነት ግን ንሰማይ አንቃዕሪርካ ጥራሕ እናረአኻ ዝውሃብ ህያብ አይኮነን ናይ ነፍሲ ወከፍ ድለትን ጸዕርን ይሓትት። ንእምነት እንተ ዘይኮስኮስካዮ ዝምንጥልዎ ጸላእቲ ብዙሓት እዮም። ነዚ አብነትና ናይ ሎሚ ወንጌል እዩ።

አብ ወንጌል ሉቃስን ካልኦትን ድሕሪ ትንሣኤ ዘሎ እዋን ሓዋርያትን ኩሎም አመንትን ንኢየሱስ ክረኽቡ ክርእዩ ከም ዝተጓዩዩ ንርኢ። ማርያም መግደላዊት አብ መቓብር ከይዳ ደልዮቶ። ንብዙሓት ሓቲታ ንጎይታይ ወሲዶምለይ እናበለት ሓቲታ። ክሳብ ትረኽቦ ደው አይበለትን። ጴጥሮስ ዮውሓንስ ክረኽብዎ አብ መቓብር ጎዮም። አንስቲ ምስ ሞተ ለይቲ ተንሣኤን አብ መቓብር ከይደን። ኢየሱስ ክኸወለና ከሎ ከምኡ እዩ ዝገጥመና። አብ ሕይወትና እምብአር ካብ ኢየሱስ ዝፈልየና ነገር ክንኣሊ አሎና። ንሱ ዘይኮነ ዝጠፍእ ንሕና ከይንጠፍእ።

ኢየሱስ አብ መስቀል ምስ ሞተ ንብዙሓት ሓዋርያቱ ነገራት ተወዲኡ መሲልዎም ነናብ ዋኒኖም ክሃድሙ ተራእዮም። ሉቃስ አብ ምዕ. 24 ብዛዕባ ክልተ ካብአም ካብ ኢየሩሳሌም ክሃድሙ እንከለዉ ኢየሱስ አብ ጉዕዞ ህድማ ከለዉ ከም ማንም ሰብ ከምዝተሓወሶም ይነግረና። አብዚ ትርጉም ናይ ምሉእ ክርስትያናዊ ሕይወት ይነግረና። እዚ ምዕራፍ እዚ ሓደ ካብቲ ቁምነግረን ጥቕምን ዘልአም እዩ። መዓልቱ ሰንበት ናይ ትንሣኤ እዩ ነሩ። ንሉቃስ ኩሎም ናይ ትንሣኤ ግልጸታት ወይ ምርአይ አብ ኢየሩሳሌምን ከባቢአን ከምኡ ብመዓልቲ ሰንበት እዮም ኮይኖም።

ኩነታት ከም እተጸበናዮ እንተ ዘይከደልና ነገራት ይተሓወስና እሞ ተስፋ ንቆርጽ። ኣብዘም ክልተ ኣርድእቲ እዚ ኢና እንርኢ። እንተኾነ ኢየሱስ ኣብ ኩሉ ኩነታትና ስዕቡ ክመልሰና ንርእዮ። ተመለሰኒ ሒዝኻዮ ዘሎኻ ኣይ መንገድኻን እናበለ ክንምለስ ይደልየና።

ንሉቃስ ማእከል ናይ ኢየሱስ ተልእኮ ኢየሩሳሌም እያ። ኩሉ ሕይወት ኢየሱስ ኣብኦ ገጹ ዝጠመተ እዩ። ድሕሪ ትንሣኤ እታ ማሕበር ክርስቶስ ካብ ኢየሩሳሌም ጀሚራ ናብ ኩሉ ዓለም ትዝርግሉ። ካብዛ ማእከል ናይ ኩሉ ዝኾነት ከተማ እዚኦም ክልተ ኣርድእቲ ክሃድሙ እንከልወ ዝገጠመ ሉቃስ ይነግረና። ካብ ማእከል ካብ ቀንዲ ዓላማኻ ካብ ስድራኻ ካብ እምነትካ ካብ ሰብ ካብ ኩሉ ክንሃድም ከሎና መኣዝና ኢና እንስሕት። እዞም ክልተ ኣርድእቲ መኣዝናም ስሒቶም ይሃድሙ እንተኾነ ኣብ ዝገደደ ጸልማት ገጽም ይጉዓዙ። ኢየሱስ ስዒቡ ኣብ ቦትኦም ይመልሶም። ንኦና እውን ክመልሰና ኩሉ ጊዜ ይስዕበና።

እዞም ክልተ ኣርድእቲ ኣብ መገዲ ንኤማሁስ ገጽም እና ተጓዕዙ እዮም ነሮም። ኤማሁስ ካብ ኢየሩሳሌም 11 ኪ.ሜ ኣቢላ እያ። ኣብዚ እዋን እዚኦ ከተማ ዝነበረቶ ብልክዕ ክፍለጥ ኣይክኣልን እዩ ተድምሲሳ እያ። እዞም ክልተ ኣርድእቲ ኢየሱስ ኣብ መገዲ እዮም ነሮም። ንሶም መንገደኛታት ናይ ሕይወት እዮም ነሮም። ኢየሱስ እቲ መገዲ እቲ ጎደና እዩ። ንሳቶም ነቲ ሓቀኛ መገዲ ሓዲጎም ኣብ ግጉይ መገዲ እዮም ዝጉዓዙ ዝነበሩ። ንኢየሩሳሌም ሕቕኦኦም ሂቦም ካብቲ ንኢየሱስ ዝገጠሞ ክሃድሙ ንምዕራብ ገጽም ክኸዱ ኢና እንርእዮም። ኣብ ዕርበት ገጽም እናኸዱ ከለዉ ኢየሱስ ከም ማንም ሰብ ኮይኑ ኣብ መገዲ ይሕወሶም። ከየለልይዎ ገለ ነገር ይኸውሎም። እንታይ እዩ እዚ ገለ ነገር እንብሎ ዘሎና? ንሱ መይቱ እዩ ዝብል ግምቶም ድዩ? እቲ ቀደም ዝፈልጥዎ ዝነበሩ ኢየሱስ ክምለሶም ይሓስቡ ስለ ዝነበሩ ድዩ? ኣብ ግምታትን ኣብ ጥርጣረን እንከለዉ እሞ ምጭናቕምን ኩሉ ኩነታቶም ብምሕሳብ ብዛዕባ እንታይ ከም ዝዛረቡ ዘለዉ ይሓቶም። ዝብልዎ ዘለዉ ከይተረድኦም “በዘን መዓልታት እዚኣተን ነዚ ኣብ ኢየሩሳሌም ዝኾነ ነገር ዘይትፈልጥሲ ንስኻ በይንኻዶ ጓሻ ኢኻ” እናበሉ መሊሶምሉ። ኣምልኽ ኣብ ጉዕዞ ሕይወትና እንከሎና ይጓነፈና። ባህርና ንመገዲ ኣምላኽ ሓዲጉ ንጸጋም ምስ ወፈረ ኣብ ጉዕዞ ጸላም እዩ ዝርከብ። ኣብዚ ጉዕዞ ከሎና ብርሃን ክርስቶስ ክመጸና እንከሎ ጥራሕ ኢና ካብ መገዲ ጌጋ እንምለስ። እዞም ክልተ ኣርድእቲ ኣምሳል ናይ ነፍስወከፍና እንጉዓዞ መገዲ እዮም ዝሕብሩና። ኣብ ጉዕዞ ሕይወትና ንኢየሱስ ክንረክብ ፍቓደኛታት ክንከውን ኣሎና።

ካብቲ ዘለዎም ጓሂ ከውጽኦም ኢሉ ብግሩህ መገዲ “እንታይ እዩ” ይብሎም። ናታቶም ርድኢትን ኣገላልጻን ብዛዕባ እቲ ዝኾነ ነገር ክፈልጥ ኢሉ ይሓቶም። ንኣታቶም እቲ ሞት ናይ ኢየሱስ ተልእኮ ፍሽለት ኮይኑ እዩ ተረዲእዎም። ንሕና ነብይ ኢልና እንኣምና ዝነበርና እናበሉ ድሕሪ ሞቱ ግን እቲ መስሕ ዘብሎ ነገራት ከምዘይ ርኣዩ ገለ ኣንስቲ ካብኦም ኣብ መቐብር ከይደን ሬስኡ ከምዘይረኸባ ገላ ካብ ሓዋርያት እውን ከይዶም ከምቲ እተን ኣንስቲ ዝበልኦ ከምዝረኸቡ ንሕና ግና እቲ ንእስራኤል ኬድኻን ዘለዎ ንሱ እዩ ኢልና ተስፋ ንገብር ነርና ምስ እዚ ኹሉ ኸኣ እዚ ካብ ዝኸውን ሎሚ ሣልሰይቲ መዓልቲ እያ እናበሉ ኣብኡ ዝነበሮም እምነትን ሕጂ ግን ተስፋ ከምዝቐረጹ ይነግርዎ (ሉቃ 24: 18~22)። ኩሉ ከምቲ ዝሓስብዎ ከም ዘይከደ ንሶም ካብ መግዛእቲ ነጻ ኣውጺኡ ኣብ ሓዲስ ግዝኣት ዘእትዎም መሲልዎም ነሩ። እተን ኣንስቲ ዝበልኦም እውን ረቢሽዎም ነሩ ኣብዚ እውን ጌና ብዛዕባ ኢየሱስ ዝፈልጥዎ ነገር ኣይነበሮምን። ከምዚ ኢሉና ነሩ እናበሉ ንኹሉ ኣብ ኢየሱስ የጸግዕዎ። ኢየሱስ ኣብ ልብና ክኣቱ ኩሉ ጊዜ ድላዩ እዩ። እቲ ጸገም ንሕና ዕድል ንኸልኦ። ከምቲ ኩነታትናን ዓቕምናን ቀሪቡ ይዛረበና ምናልባት እቲ ዝውሃበና ምልክት ኣይንርእዮን ኢና ናይ እዞም ክልተ ኣርድእቲ ኣብነትና እዩ።

እንታይ ኮንካ ትጉሂ እንታይ ኮንካ ካብ አምላኽ ትርሕቕ እናበለ ሕልናና ኩሉ ጊዜ ይሓተና እዩ። ሓቀኛ መልሲ ኻብ መምህርና ጥራሕ ኢና እንረኽቦ።

ኢየሱስ ንኹሉ ዝብልዎ ምስ ሰምዐ ከስተምህሮም ይጅምር ቅዱሳት መጻሕፍቲ ብዛዕባ ሕማማቱ ከም ዝነግሩ ከምኡ ኩሉ ንኢየሱስ ዝገጠሞ ቀደም ብነብያት ከም ዝተነግረ ይገልጻሎም። ኣብዚ ክንፈልጦ ዘሎና ሉቃስ ጥራሕ እዩ ብዛዕባ እቲ ዝሰቀ መስሕ ዝዛረብ። ኣብ ብሉይ ኪዳን ብዛዕባ ዝሰቀ መስሕ ኣይንረክብን። ኣብ ዳሕረዎት ዘመናት ቤተ ክርስቲያን ናይ እቲ ዝሰቀ መስሕ ምስቲ ኣብ ኢሳያስ ዝርከብ ዝሰቀ ኣገልጋሊ ዝብል ኣቐዲሙ ብዛዕባ ኢየሱስ ከም ዝተጻሕፈ ትትርጉመል። ኣብዚ ታሪኽ እንርድኦ ኩሉ እቲ ንኢየሱስ ዝረኸቦ ኩሉ ናይ እቲ ኣብ ብሉይ ኪዳን ዘሎ ተስፋታትን ናይ ኣይሁድ ትጽቢታትን ምልክት ምዃኑ ጻቂጡ ይዛረቡሉ። ቅዱስ ሉቃስ ክርስቲና ምልክት ናይ እቲ ኩሉ ተስፋታት ኣይሁድን ካብኡ ዝማዕበለ ምዃኑ ኣብ ወንጌሉን ግ.ሓ. ይነግረና። ማቴዎስ እውን ተመሳሳይ ርኢቶ ኣልኦ። አምላኽ ብቃሉ ማለት ብቅዱሳት ጽሑፋት፣ ብቤተክርስቲያኑ ይዛረብና። ንቅዱስ መጽሓፍ ክንፈልጥ ክነንብዐ ይግብኣና ከምኡ ብቤተክርስቲያኑ ገሩ ንዝነገረና ክንቅበሎ ይግብኣና።

ኣብቲ ዓዲ ምስ ኣተዉ ኢየሱስ መገዲ ከም ዝቐጽል ካብኦም ፍንትት ክብል ጀሚሩ። ንሳቶም ግን ምድሪ መስዩ እዩ ምሳና ሕደር እናበሉ ዕድመ ኣቕሪቦምሉ ነቲ ጋሻ። “ጋሻ ኮይነ ግን ኣእቲኽምኒ”። ኢየሱስ ምስኦም ይኣቱ። ብሓቂ ዕጩት መዓልቲ ንኸልቲኦም፣ ምናልባት ንሶም ዕድመ እንተ ዘየቐርቡሉ ኣይምኣተወን። ዝከኣም ከፊቶምሉ። አምላኽ ብዙሕ ጊዜ ብዝተፈላለየ መገዲ ኣብ ልብና ኣብ ቤትና ክኣቱ ይሓተና እንተኾነ ገለ እዋን ልብና ብምዕጻው ገለ እዋን ንዝህበና ዕድመ ብዘይምርዳእ ይሓልፈና። ኣብ ቤተይ እቶ ክንብሎ ኣብ ሕይወተይ እቶ ኣብ ኩሉ ርክብና ቦታ ክንህቦ ናታትና ዕድመ ይሓትት። እቲ ብዘይ ድላይካ ዝፈጠረካ አምላኽ ብዘይ ድላይካ ኣየድሕነካን እዩ ይብለና ቅዱስ ኣጎስጢኖስ። አምላኽ ድላይና ክርኢ ይደሊ እዩ። ወርሓት ትንሣኤ ንድላይ ኢየሱስ ክትቅበል ሕልናኻ እትኸፍተሉ እዋን እዩ።

ኣብ መኣዲ ምስተቐረቡ ወዮ ጋሽ ኮይኑ ዝጉግዝ ዝነበረ ኣቦ ገዛ ዋናን ዓብን ኮይኑ ጸሎት ይመርሖም፣ ህብስቲ ኣልዲሉ ባሪኹ ሃቦም። ኣብዚ ግዜ ከለልይዎ ጀሚሮም ኣዲንቶም ነቲ ሓቀኛ መንነቱ ከለልዩ ክኢሎም ሽዑ ካብኦም ይኸወል ምኽንያቱ ክርእይዎ ስለ ዝኸኣሉ። ንሕና ኣብ መኣዲ ቅዱስ ቍርባን ኢና ናይ ብሓቂ አምላኽ ኣብ መንጎና ከምዘሎ እነለልዩ። ኣብቲ እንጌራ ጥራሕ ዘይኮነ ኣብቲ ምቕራስን ካብኡ ምስታፍን ከምኡ ኣብቶም ካብቲ ዝተቐርሰ እንጌራ ዝሳተፉ ኣብኡ ኢና እነለልዩ። ዝለዓለ መግለጺ ህላዌ አምላኽ ኣብ መንጎና መስዋዕቲ ቅዳሴ እዩ። ኣብኡ ክርስቶስ ሰዋዒ ተሰዋዒ ባዕሉ እዩ። ኣብኡ ኩሉ ጸጋታቱ ክንረክብ ንክእል ከመይ ብርእሱ ሥጋኡን ደሙን ስለ ዝኾነ። ኣብ መኣዲ ቅዱስ ቍርባን ዓይንና ከፊትና ክነለልዩ እሞ ኣሜን ክንብል።

ቅዱስ ቍርባን ናይ ብሓቂ ሥጋን ደምን ኢየሱስ ምዃኑ ገሊጽሎም። ኣብዚ ቅዱስ መኣዲ ንሱ ባዕሉ ከምዘሎ ኩሉ ጊዜ ካብኡ ክሳተፉ ከለዉ ንሱ ምስኦም ከምዘሎ እሞ ኩሎም ክሳተፉ ከም ዘለዎም ተረዲኦም። ምስጢር ቅዱስ ቍርባን ክንርዳእ ምስ ኢየሱስ ክንጉግዝ ኣሎና ኩሉ ዘሎና ክንከፍተሉ ይግብኣና።

ድሕሪኡ ኢየሱስ ይኸወሎም። ንሳቶም ነቲ ክዕልሎም እንከሎ ቅዱሳት መጻሕፍትን ነብያትን ክገልጹሎም እንከሎ ልቦም ይነዶም ከም ዝነበረ ዝስምዖም ዝነበረ እናዘከሩ ብትሓንስ ንኢየሩሳሌም ገጾም ይምለሱ። ኣብዚ ጭሪሾም ኣብ ልቦም ተመሊሶም ይኣምኑ። ኣብ ኢየሩሳሌም

ምስ ተመልሱ ብጸቶም እውን ተሓጉሶም ይረክብዎም ንስምኦንን ንኻልኦትን ከም ዝተራዩም ይገልጹሎም። ነቲ ኩሉ ዝገጠሞም ዘደንቕ ታሪኽም ይነግርዎም። “ኣብ ምቕራስ እንገራ ከም ዘለለይዎ” ይነግርዎም። ነዞም ክልተ ኣርድእቲ ክሳብ መጨረሻታ ምስኦም ተጓዲዙ። ኣብቲ ቀንዲ መግልጺኡ ዝኾነ ቅዱስ ቍርባን ምስ ኣብጽሖም ተኸዊልዎም። ካብኡ ንድሓር ዘሎ ንሱ ኣብ ማእከሎም ስለ ዘሎ ክገልጸሎም ግድነት ኣይኮነን። ናታቶም ተራ ምእማን እዩ። ቃሉ ክሰምዑ ከለዉ ካብ ሥጋኡን ደሙን ክቕበሉ እንከለዉ ንሱ ኣብ መንግእም ኣሎ።

ነዚ ወንጌል ኣስተውዒልና እንተ ኣንበብናዮ ብምልኡ መቐረት ክርስትና ኣብ ውሽጡ ተጸሚቑ ንረክቦም።

- **ካብቲ ኢየሱስ ዝርከቦ ምህዳም።** ንሕና ኣብ ሕይወትና ካብ ሓቂን ጽድቅን ክርስቶስ ብዙሕ ጊዜ ንሃድም። ንኣምላኽ ኣብ ሕይወትና ቦታ ንኸልኦ። ንሱ ክረክብና ከዕልለና ከሕውየና ክቕድሰና መእተዊ ደልዩ ኣብ ከባቢና ይርከብ እንተኾነ ንሕና ካልእ መገዲ ንመርጽ። ዝገደደ ዝተዓወትና መሲሎና ካብ ዝገደደ ናብ ዝገደደ ንኸይድ። እዞም ኣርድእቲ ኢየሱስ ንኢየሩሳሌም ኩሉ ዝተፈጸመላ ሓዲጎም ኣብ ኢየሱስን ወሪኡን ዘይረክቡላ ዓዲ ይሃድሙ ነሮም እንተኾነ ኢየሱስ ይረክቦም።
- **ኣብ ዘይተሓሰበ ቦታን ሰብን ንኢየሱስ ምርካብ።** እዚ ብዙሕ ጊዜ ገጢሙና ይኸውን እዩ እንተ ኾነ ከየለልናዮ ሓሊፉና ይኸውን። ብኸማና ዝበሉ ሰባት ከምኡ ብኸልእ መገዲ ኢየሱስ ክዛረበና ይደሊ። ኣብ ገለ እዋን ነቶም ንኢየሱስ ክነለሊ ዝሕግዙና ሰባት ኣዋሪድና ንሰዶም። ንኢየሱስ ኣለሊኻ ምኽኣል። ኣብ ጽቡቕን ሕማቕን ጊዜ ኢየሱስ ክረክብና ስለ ዝኸእል ተጊህና ንጉዓዝ። ንዝህበና ምልክት ርኢና ንኸኣል።
- **ናይ ኢየሱስ ሓቀና እንታይነትን ተልእኮን ኣብ ቅዱስ መጽሓፍ ተገሊጹ ዘሎ ምርዳእ።** ብዘይ ቅዱስ መጽሓፍ ንኢየሱስ ንፈልጦ ኢና ክንብል ኣይንኸእልን ኢና። ብዙሓት ካባና ንቅዱስ መጽሓፍ ከይገንጸሉ ዝነበሩ ኣለዉና። ቅዱስ ጂሮም ድንቁርና ቅዱስ መጽሓፍ ድንቁርና ኣምላኽ እዩ ይብለና። ኣምላኽ ብቃሉ ኣብ ቅዱስ መጽሓፍ ይዛረበና። ቃሉ ስለ ዝኾነ ሕይወት ይህበና። ቃል ኣምላኽ ንሰብ መግቡ እዩ። መግብና ክንምገብ የድልየና። ጥመት ቅዱስ መጽሓፍ እንተሎና ሎሚ ንመገቦ።
- **ኣብ ምቕራስ ህብስቲ፣ ኣብ መኣዲ ቅዱስ ቍርባን ንኢየሱስ ኣለሊኻ ምኽኣል።** ምቕራስን ካብኡ ምስታፍን ካብ መኣዲ ኣምላኽ ሓደን ቀንድን መለለዩ ናይ ማሕበር ክርስቶስ እዩ። ምስቶም ካብ ሓደ መኣዲ ዝሳተፉ ሓድነት ምፍጣር። ቅዱስ ቍርባን ምንጪ ሓድነት ክርስትያን እዩ። ሰብ ንምኣዲ ኣምላኽ ብዝተፈላለየ ምኽንያት ተሓሪሙ እንተ ነበረ ኣብ ሕይወቱ ሞት ኣዊጁ ኣሎ ማለት እዩ ምኽንያቱ ሥጋይ ዝበለዐ ደመይ ዝሰተ ኣነ ኣብኡ እነብር ንሱ ኣባይ ይነብር ኢሎና እዩ። ንቅዱስ ቍርባን ብማዕዶ ምርኣዩ ወይ ቀጺልካ ካብኡ ዘይምስታፍና ድርቀት መንፈስ የምጽኣልና። ልብና እንጺሕና ክንቅበሎ ከሎና ሓድነት ምስ መድኅና ይፈጥረልና።

- **ቅዱስ መጽሐፍ እንተ ፈለጥና አብ መአዲ ቅዱስ ቍርባን እንተ ተሳተፍና ድሕሪኡ ዝውሃበና አብ ስብከት ምውፋር እዩ።** ቃል አምላኽ ዝሰምዕ ካብ መአዲ ክርስቶስ ዝሳተፍ ንስብከት ክወፍር ግድነት እዩ። ንመልእኽቲ ክርስቶስ ክነግር ናታትና ተመክሮ ንኻልኣት ክነግር እሞ ንሶም ከአ ተመክርኦም ንኻልኣት ከም ዘካፍሉ ክንገብር ሓላፍነትና እዩ። ትንሣኤ ንዝኾነ ነገር ክነግር ከንፈልጥ ከምዘሎና የዘኻኽረና። ብኻልኣት ብዛዕባ ክርስቶስ ምንጋሮም። ንሕና እንደልዮ ዘይኮነ ኢየሱስ ዝበለናን ዝደልዮን ጥራህ ክነግር አሎና። ናታትና ነገር ከም ናይ ኢየሱስ ገርና ከይንነግር ምጥንቃቕ የድልየና።
- **ጥቕሚ ምቕባል ጋሻን ንጓና ምሕጋዝን።** “ጠምየ ነረ አይመገብክሙንን. . . . “ ኢየሱስ አብቶም ትሑታን ድኻታትን ንዑቓትን እዩ ዝርከብ። ነዚአም ክንፈቱ ከሎና ነዚአም ክንሕግዝ ከሎና ንኢየሱስ ኢና እንፈቱ። ነቶም ብሰብ ጽሑኣት ብሰንኪ ባህርያዊ ጸገማት እንተ ቐረብናዮም አብ ቅድሚ አምላኽ ዓስቢ አሎና። መንፈሳውን ሥጋውን ጸገም ንዘልኦ ምሕጋዝ አምላኽ አብ መንጎና ከም ዝሓድር ይገብሮ። ጋሻ አምላኽ ክንቐበል ከሎና ንአምላኽ ንቐበል።

እቶም አብ መገዲ ብሓንሳብ ዝጉዓዙ ብሕንሳብ ይእከቡን ንኢየሱስ ይረኽቡዎን፤ እዚ ብኽልተ መገዲ ይግለጽ፤ መጀምርያ አብ ስርዓት ልጡርግያ ቃል አምላኽ ካብ ቅዱስ መጽሐፍ ክገለጹን ክንገሩን ከለዉ። ካልኣይ አብ ምስራዕ ቅዱስ ቍርባን ነቲ ኢየሱስ ምእንታና ዝገበሮ ብሕማሙን ሞቱን ትንሣኤኡን ዝገበሮ አኮቴት ናይ ሥጋኡን ደሙን ከዓርግ እንከሎ አብ መንጎ አባላት ሰውነቱ ዝኾኑ ክዕደል እንከሎ ንሓድነቶም ከጽንዑን ንተልእኮ ኢየሱስ ክቕጽሉ ንዘልኦም መብጽዓ ክቕጽሉ ክዝክሩ እንከለዉ ንኢየሱስ ይረኽቡዎ።

ሎሚ እምብአር ካብ ኢየሱስ ክንሃድም ዘይኮነ ናብ ኢየሱስ ገጽና ክንምለስ፤ ካብቲ ድኹምን ውዱቕን ሕይወትና አብ መድኅና ክንምለስ እሞ አብ ስብከተ ወንጌልን ምስክርነቱን ክንወፍር። ነዚ ጉዕዞ ትንሣኤ ንዝተንሥኤ መድኅና ምለስና አብርሃልና ንበሎ። ንሱ ኩሉ ጊዜ ልብኹም ሃቡኒ ናተይ ኩኑ እሞ ርኢኹም ክትክእሉ ኢኹም ይብለና አሎ።

ነዚ የብቅዓና ርሑስ ትንሣኤ ንኹልና።

አባ ንጉሠ ፍሥሓ